



ብስራት

ሐዳር 2010

ቅጂ 1 ቁጽ 2

Besirat-demo@gmail.com

ዶብ ሰጊሩ ዝሓስር ኣቕሓ ኣይንኸውንን

ገዛቢ ኤርትራ ብሓፊሽኡ መንእሰይ ኤርትራ ከኣ ብፍላይ ወሪድዎ ዘሎ ስቓይ ብብዙሓት ደቂ ሃገር እናተነግረሉ ዝጸንሑ ጀሚርካ ዘይትውደኦ ሕንቅል-ሕንቅሊተይ ኮይኑና ኣሎ።

መንእሰይ ኤርትራ ኣብ ገዛእ ሃገሩ ዝወርዶ ዘሎ ኣደራዕ መዋዳድርቲ የብሉን። መንእሰያት ኤርትራ ካብ ቀዳሞት ኣያታቶምን ኣቦታቶምን፣ ኣሓቶምን ኣዴታቶምን ዘወረሰዎ ቅያን ጅግንነትን ሕጂውን ኣይቀሃመን። ኣንተኹን ግን ብዘይካ ጉጅላዊ ስልጣኑን ረብሕኡን ካልእ ዘይግወ ጉጅለ ህግደፍ ኣብ ልዕሊ ህዝቢ ኹጢጥ ኢሉ እናሃለወ ኣብ ኤርትራ ብዘይካ ኣኸውሕን ድንኩልን ምፍንቃል ካልእ ዝሓይሽ ዕድል ከምዘየጋጥሞ ናይ ዝሓለፈ ልዕሊ ዓሰርተ ሓሙሽተ ዓመት ናይ ቀጥታ ተሞክሮና ዝምስክሮ እዩ።

ናይ ህግደፍ ውሽጣዊ ፖሊሲ ብዓንተብኡ ተረዲእናዮ ኢና። መንእሰይ ናይ ለውጢ ሓይሊ ምኻኑ ካብ ማንም ኣካል ንላዕሊ ህግደፍ ዝርደኦ ሓቂዮ። ከመይሲ ንባዕሉ ከምዚ ናይ ሕጂ ኣሪጉ ከይመሸመሸ፣ ብመናእሰይ ዝተመሰረተ ሓይሊ ስለ ዝኾነ። ስለዝኾነ ድማ ንመንእሰይ ፍፍታ ረኺቡ ረጊኡ እንተሓሰቡ ብዘይካ ለውጢ ካልእ ኣብ ኣእምሮኡ ስለዘይመጽእ ከሸግረና እዩ። ስለዚ ለይትን መጻፍትን ከምዝሃልኹ ንግበሮ። መንእሰይ ደኺሙ ሃሊኹ ከየንጸርጽርን ኣድማ ባይገብርን ድማ ብናይ ጽባሕ ተስፋታት ነስክሮ። ኣተሓሕዚካ ዝረኤ ኣገዳሲ ነጥቢ ድማ፣ መንእሰይ ካብ ብርሲ ናይቲ ሓፋሽ ከምዝርሕቅ ምግባር እያ። ምኽንያቱ ኣብ ማእከል ሓፋሽ እንተልዩ ጽልዎታቱ ናብ ህዝቢ ክሰፍሕ ስለዝኸለል ብዝተኸለል መጠን ምስ ህዝቢ ኣብ ክራኸቡሉ ዘይክእል ቦታ ክሰፍር ምግባሩ ዝብሉ ነጥብታት ካብቶም ቀንዲ ሸርሕታት ህግደፍ ኮይኖም ጸኒሖም እዮም።

ሸግር መንእሰያት ኤርትራ ግን በዚ ኣይተሓጽረን። ኣንሳብ ንህንጸት ኢሉ ዝኣተዎ ሃገራዊ ኣገልግሎት መወዳእታ ዘይብሉ ናይ ሞራልን ንያትን ዕንወት ኮይኑ ጸኒሖ። መንእሰይ ኣንሳብ ብብርህ ሕልና ዝኣተዎ ሃገራዊ ኣገልግሎት ባና ብርሃን ዘይብሉ ደልሃመት ኮይኑ ረኺብዎ። ስለዝኾነ ድማ ሸግሩ ንከየስምዕ ኣፋ ዝተጻጽዎ መንእሰይ ካልእ ኩሉ መተካእታታት ስለዝተጻጽዎ በእግሩ ከድምጽን ንስደት ጥራሕ ከምርሕን ይኸውን ኣሎ።

ስደት ግን ዝያዳ ኣበሳ ደኦ ሓዙ ይመጽእ ኣሎምበር ፍታሕ ኮይኑ ኣይተረኽበን። ሕደግዶ ሰብሲ ዝኮነ ሃላኺ ኣቕሓ እውን እንተኹን ዶብ ምስ ሰገረ እዩ ዝኸብር። ኤርትራዊ መንእሰይ ግን ኣብ ውሽጢ ዓዱ ኣመና ምሕሳፍ ከይኣክል ዶብ ምስ ሰገረ እውን ዋና ስኢት መባእታዊ መሰል ወዲ ሰብ ተሓሪምዎ ኣሎ።

“ናይ ዕዳጋ ዕግርግር ንሰራቕ ይምቕእ” ከም ዝበሃል፡ ኣብ ኤርትራ ዘሎ ዘይተኣደነ ዕግርግር ነቲ ኣብ ስልጣን ዘሎ ቁርዲድ ህዝቢ ዝኾነ መንግስትን ካብዚ ሕማቕ ኣጋጣሚ ክርብሑ ዝደልዩ ብደም ኣሕዋቶም ዝጸወቱ ዘለዉ ኤርትራውያን ገበነኛታት እውን እዩ ጠቐሙ ዘሎ። ካብ ዶብ ሱዳን ጀሚርካ ኣብ ሊብያ፡ ኣብ ግብጺ፡ ኣብ እስራኤል ኣብ ቱርኪ፡ ኣብ ግሪኽ ፊቐድኡ ኣብ ገሊኡ በይኖም ኣብ ገሊኡ ምስ ካለኦት ወጻእተኛታት መሻርኹቶም ኮይኖም ነሕዋቶምን ኣሓቶምን ኤርትራውያን ጅሆ ሓዞም የከላብትዎም ኣለዉ። ቀንዲ ሚላ ናይዞም በለጸኛታት ከኣ ቁጽሪ ስልኪ ናይቶም ኣብ ወጻኢ ዝነብሩ ኣዝማድ ናይቶም ጅሆ ሓዞም ዘለዉ ሰባት ብሓይሊ እናወሰዱ ለይትን መጻፍትን ይድውልሎም እሞ ኣብ መስመር እናሃለዉ ነቶም ጅሆ ተታሒዞም ዘለዉ ሰባት እናኣሳቐዩ ገንዘብ እንተዘይሰዲድኩም እዚ ስቓይ እዚ ክቕጽል እዩ። ኣጲንቶም ከነውጽኦም ኢና፡ ኣእዳዎም ክንቆርጸም ኢና እናበሉ ንያኦም ብኣካል ነቶም ኣብ ርሑቕ ዘለዉ ኣዝማዶም ድማ ብማዕዶ ለይትን ማጻፍትን የሳቕይዎም ኣለዉ። ከምዚ ዝኣመሰለ ስቓይ ዘርዘርካ ዝውዳእ ኣይኮነን። ኤርትራዊ ብርግጽ ዶብ ሰጊሩ ዝሓስር ኣቕሓ ኮይኑ ኣሎ። ደጊም ስቓይናን ኣበሳናን ዓዲ ብምርሓቕ ዝፍታሕ ኣይኮነን። ስቓይናን ኣበሳናን ነቲ ንስደት ዝዳረገና ኣረሚናዊ ስርዓት ካብ ሱሩ በንቀስና መተካእትኡ ብህዝቢ ተመሪጹ ንህዝቢ ዘገልግል ደሞክራሲያዊ ስርዓት ክንሃንጽ እንተኪኢልና ጥራሕ እዩ።

ሃገራዊ ምንቅስቃስ ንደሞክራሲያዊ ለውጢ ዋሕዚ መንእሰያት ኣብ ክንዲ ንስደት ንለውጢ ክቕይር ተበጊሱ ኣሎ። ስደት መፍትሔ ኣይኮነን። ናይ ድሕሪ ሕጂ ስደት ናይቶም ንስደት ዝዳረገና ዝእኒ ህግደፍ ተራ ክኸውን ኣለዎ። ሕጂውን ካብ ኣብራኽ እቶም ቅያ ዝገበሩን ታሪኽ ዝሰርሑን ኤርትራውያን ዝተወለድና ኢናሞ፡ ሕልናና ብህግደፍ ኣይግብርን - ኣይሰበርን። ህግደፍ ሃገራዊ ዕላምኡ ንውልቀ ረብሕኡ ዝሸጠ፡ ህዝባዊ መብጻጻኡ ንጉጅላዊ ጠቕምታቱ ዝቐየረ፡ ዝወጸሉ ከዳዕ መሪሕነትዩ።

ንኣካል ስንኩላኑ ብጥይት ዝረሸነ፡ ንግብር ዝበልዎ መሳርሕቱ ብክሕደት ከሲሱ ኣብ ንዳጉዲ ዳጉኑ ጸሓይ ዓሪባ ከምዘይትብርቆም ዝገበረ፡ ባኒ ስኢኑ ኣንታ ጠሚና ንዝበለ ህዝቢ ሓንቂቕም ዝበለ ጫካን መንግስቲ በጃካ ተመለስ ኢልካዮ ዝሰምዕ ኣይኮነን። የግዳስ ከይለኸኸመና ከሎ ኢደይ ኢድካ ኢልና ኩላትና ለውጢ እንደሊ ኤርትራውያን ተሓጋጊዘና ካብ ስልጣኑ ከምዝለግስ ጌርና መተካእትኡ፡ መጻኢ ዕድል መንእሰያት ዘብርህ፡ ኣረጋውያን ኣብ ድሕሪ ቀትሪ ዕድሚኦም ፍፍታ ዝረኽቡሉ ሓድሽ ተስፋ ዘለዎ መድረኽ ክንፈጥር ንለዓል!!!

መንእሰይ ተለዓል!! ንህግደፍ ጥሓር !!

- ሕድሪ እቶም ምእንቲ ኤርትራን ህዝባን ክቡር ሂወቶም ዝተበጀዉ ስውኣትና ከነኹብር ካብ ዘለና ረዚን መንፈሳውን ሕልናውን ሓላፍነት ብምብጋስ።

- ጸቢብ ጉጅላዊ ይኹን ውድባዊ አውራጃውን ሃይማኖታውን ብሄራውን አተሓሳስባ ወይ ጭርሖታት ንሓድነት ህዝቢ ኤርትራን ደሞክራሲያዊ ቃልስታቱን ሓደገኛ ተርእዮ ምኃኑ ብምግንዛብ።

- ነቲ አብ ሃገርና ሳዕሪሩ ዝርከብ ሓደገኛ ኩነታት ንምቕያር ብቀንዱ ሞሪን ህዝቢ ኤርትራ ብሓፈሻ፡ ዕዳ መንእሰይ ምኃኑ ከአ ብፍላይ ብምስትብሃል።

- ህዝብን ሃገርን ኤርትራ ካብቲ ሓደገኛ ዕንወትን ብርሰትን ምልካዊ ስርዓት ህግደፍ ንምድሓን ስደት ፍጹም ዘላቂ መፍትሒ ክኸውን ከም ዘይኸእል ብምእማን።

- አብ ኤርትራ ንምልካዊ ስርዓት ህግደፍ ብምውጋድ፡ ሕብረ-ሰልፋዊ ደሞክራሲያዊ ስርዓት ምህናጽ፡ መተካእታ ዘይብሉ እንኮ ምርጫ ምኃኑ ብምእማን።

- አብ ኤርትራ ንምልካዊ ስርዓት ህግደፍ ንምውጋድን ደሞክራሲያዊ ለውጢ ንምርግጋጽን ሓደ ድልዱል መሪሕ ፖሎቲካዊ ሓይሊ ምህናጽ ዘለዎ አገዳስነት ብምግንዛብ።

- እቶም አብ ክሊዚ ቅዱስ ዕላማታትዚ ዝኣምኑን ብቀዳምነት ኤርትራን ህዝባን ንምድሓን ብጭቡጥ ክዋሰኑ ዝኸእሉን ባእታታት፡ ጉጅለታትን ሓይልታትን ምጥርናፍ ዘለዎ አገዳስነት ብምግንዛብ።

ነዚ ቅዱስ ዕላማታትዚ አብ ግብሪ ንምውዓል፡ ብድሕሪ ዓሚቕን ሃናጽን ልዝባት ምስ ህልዊ ዓለማዊ ፖሎቲካዊ ርእይቶ ዝተዓጸጸናን ንመድረኻዊ ሃገራዊ ዕማማት ብግቡእ ንምምላሽ ዘመናዊ ደሞክራሲያዊ አተሓሳስባ ከም ባህሊ ዘጥረየን ውድብ ምህናጽ ዘይስገር ዕማም ምኃኑ ተገንዚብና። ስለዚ አብ ትሕቲ ሃገራዊ ምንቅስቃስ ንደሞክራሲያዊ ለውጢ ዝብል ስያመ ክንውደብን ክንቃለስን ምርጫና ብድሕሪ ምግባር፡ ውድብና ኩሉ እንተናዊ ምድላዎቱ ወዲኡ ሃገራዊ ዕማማቱ ንምስልጻል ምብጋሱ ንህዝቢ ኤርትራ ከነበሰር ንፈቱ። ሃገራዊ ምንቅስቃስ ንደሞክራሲያዊ ለውጢ ቀንዲ ተዋሳኒቲ ሓይልታቱ እቶም ናይ ለውጢ መንእሰያት ደቂ ተባዕትዮን ደቂ አንስትዮን ኮይኖም አብ ርእሲዚ ነቲ ንቃልሲ ዘየገልግል አብ መንጎ መንእሰያትን ገዳይም ተቃለስትን ዘሎ ሃንፋት ንምፍታሕ ብሱል አረኣእያ ወኒኑ አሎ። ጉባኤኡ አብ ዝሓጸረ እዋን ብምስላጥ፡ መደብ ዕዮኡን ሕገ ህንጽኡን ሓንጺጾ፡ መሪሕነቱ ንስእሊ ኩሉ ክውንነት ኤርትራ ዘንጸባርቕ ኮይኑ፡ ተመክሮታት ንምልውዋጥ ብዝሕግዝ መንገዲ ካብ ገዳይም ተጋደልትን መንእሰያትን ደቂ አንስትዮን ቀሪጹ ዕላዊ ክገብር ምኃኑ የረጋግጽ።

ዕላዊ ልሳን ሃገራዊ ምንቅስቃስ ንደሞክራሲያዊ ለውጢ መጽሔት ብስራት ኮይኑ፡ አብ ክልተ ወርሒ ሓደ ግዜ ክሕተም ምኃኑ ንሕብር። መጽሔት ብስራት ንአገደስቲ ሃገራዊ ጉዳያት ቆላሕታ ብምሃብ፡ ፖሎቲካዊ ንቅሓት መንእሰያት ክብ ብምባል አብ ቃልሲ መሪሕ እጃሞም ንምጽዋት ልዑል አስተዋጽኦ ከበርክትዮ።

ሃገራዊ ምንቅስቃስ ንደሞክራሲያዊ ለውጢ ንመስርሕን ውጽኢትን ኤርትራዊ ዋዕላ ክመዝን እንክሎ፡ ምስቲ ኩሉ ዘመዝገቦ ሕጽረታት ኤርትራውያን ድሕሪ ክንደይ ዝተሓላለኹ ነዊሕ ጉዕዞ ሕድሕድ ልዝባት ንምክያድ፡ አንፈት ዝኸፈተን ንመስርዕ ተቃውሞ አውንታዊ ምዕባሌን ምኃኑ ይኣምን። ሃገራዊ ጉባኤ ንምዕዋት ከአ ምስቲ ብዋዕላ እምነት ተነቢርሉ ድሮ ዕማማቱ ጀሚሩ ዘሎ ኤርትራዊ ሃገራዊ ኮሚሽን ንደሞክራሲያዊ ለውጢ ኩሉ መዳያዊ ገድላዊ ምትሕብባርን ምትሕግጋዝን ክገብር ምኃኑ በዚ አጋጣሚዚ ይገልጽ። ጽንኩርነት ናይቲ ጉዕዞን ዕማምን ብግቡእ ብምግንዛብ ከአ፡ ኤርትራዊ ሃገራዊ ኮሚሽን ካብቲ ልሉይ ሕጽረታት ዋዕላ ብቁዕ ትምህርትን ተመክሮን ሓፊሱ፡ ብጥንቁቕ መንገዲ ውጽኢቱ ንዝተጨበጠ ዕውት ሃገራዊ ጉባኤ ከብጽሓና ይምሕጸን። አብ ርእሲዚ ሃገራዊ ምንቅስቃስ ንደሞክራሲያዊ ለውጢ ምእንቲ ረብሓታት ህዝቢ ኤርትራን ደሞክራሲያዊ ቃልስታቱ ንምዕዋትን ምስ ኩሎም አብ ዓውዲ ቃልሲ ዝዋሰኑ ውድባት ዝኸተልዎ ፖሎቲካዊ ዕላማታትን መርገጻትን ብዘየገድስ ተሳንዮ፡ ተጸዋዊሩ፡ ተኸባቢሩን ተሓባቢሩን ክሰርሕ ምኃኑ ዘለዎ ቅርብነት የረጋግጽ።

አብ መደምደምታ ህዝብና ብሓፈሻ መንእሰያት ድማ ብፍላይ ሰላምን ቅሳነትን ፍትሕን ዝሰፈና ደሞክራሲያዊት ኤርትራ ንምርግጋጽ ናብ ጎኒ ሃገራዊ ምንቅስቃስ ንደሞክራሲያዊ ለውጢ ብምስላፍ ክቃለሱ ይጽውዕ።

**ዓወት ንደሞክራሲያዊ ቃልሲ ህዝቢ ኤርትራ!!
ውድቀት ንምልካዊ ስርዓት ህግደፍ!!**

**ግዝያዊ መሪሕነት
ሃገራዊ ምንቅስቃስ ንደሞክራሲያዊ ለውጢ
01 ጥቅምቲ 2010**